

॥ वाल्मीकि रामायण ॥

६ युद्धकाण्ड

अध्याय ५५

ते निवृत्ता महाकायाः श्रुत्वाङ्गदवचस्तदा ।
नैष्ठिकी बुद्धिमास्थाय सर्वे सङ्ग्रामकाङ्क्षिणः ॥ १ ॥

समुदीरितवीर्यास्ते समारोपितविक्रमाः ।
पर्यवस्थापिता वाक्यैरङ्गदेन वलीमुखाः ॥ २ ॥

प्रयाताश्च गता हर्षं मरणे कृतनिश्चयाः ।
चक्रुः सुतुमुलं युद्धं वानरास्त्यक्तजीविताः ॥ ३ ॥

अथ वृक्षान्महाकायाः सानूनि सुमहान्ति च ।
वानरास्तूर्णमुद्यम्य कुम्भकर्णमभिद्रवन् ॥ ४ ॥

स कुम्भकर्णः सङ्क्रुद्धो गदामुद्यम्य वीर्यवान् ।
अर्दयन्सुमहाकायः समन्ताद्वाक्षिपद्रिपून् ॥ ५ ॥

शतानि सप्त चाष्टौ च सहस्राणि च वानराः ।
प्रकीर्णाः शेरते भूमौ कुम्भकर्णेन पोथिताः ॥ ६ ॥

षोडशाष्टौ च दश च विंशतिंशत्तथैव च ।
परिक्षिप्य च बाहुभ्यां खादन्विपरिधावति ।
भक्षयन्भृशसङ्क्रुद्धो गरुडः पन्नगानिव ॥ ७ ॥

हनूमाञ्जैलशृङ्गाणि वृक्षांश्च विविधान्वहून् ।
ववर्ष कुम्भकर्णस्य शिरस्यम्बरमास्थितः ॥ ८ ॥

तानि पर्वतशृङ्गाणि शूलेन तु विभेद ह ।
बभञ्ज वृक्षवर्षं च कुम्भकर्णो महाबलः ॥ ९ ॥

ततो हरीणां तदनीकमुग्रं
दुद्राव शूलं निशितं प्रगृह्य ।
तस्थौ ततोऽस्यापततः पुरस्तान्
महीधराग्रं हनुमान्प्रगृह्य ॥ १० ॥

स कुम्भकर्णं कुपितो जघान
वेगेन शैलोत्तमभीमकायम् ।
स चुक्षुभे तेन तदाभिवृतो
मेदाद्रङ्गात्रो रुधिरावसिक्तः ॥ ११ ॥

स शूलमाविध्य तडित्प्रकाशं
गिरिं यथा प्रज्वलिताग्रशृङ्गम् ।
बाहून्तरे मारुतिमाजघान
गुहोऽचलं क्रौञ्चमिवोग्रशक्त्या ॥ १२ ॥

स शूलनिर्मिन्न महाभुजान्तरः
प्रविह्वलः शोणितमुद्गमन्मुखात् ।
ननाद भीमं हनुमान्महाहवे
युगान्तमेघस्तनितस्वनोपमम् ॥ १३ ॥

ततो विनेदुः सहसा प्रहृष्टा
रक्षोगणास्तं व्यथितं समीक्ष्य ।
अवङ्गमास्तु व्यथिता भयार्ताः
प्रदुद्बुवुः संयति कुम्भकर्णात् ॥ १४ ॥

नीलश्चिक्षेप शैलाग्रं कुम्भकर्णाय धीमते ।
तमापतन्तं सम्प्रेक्ष्य मुष्टिनाभिजघान ह ॥ १५ ॥

मुष्टिप्रहाराभिहतं तच्छैलाग्रं व्यशीर्यत ।
सविस्फुलिङ्गं सज्वालं निपपात महीतले ॥ १६ ॥

ऋषभः शरभो नीलो गवाक्षो गन्धमादनः ।
पञ्चवानरशार्दूलाः कुम्भकर्णमुपाद्रवन् ॥ १७ ॥

शैलैर्वृक्षैस्तलैः पादैर्मुष्टिभिश्च महाबलाः ।
कुम्भकर्णं महाकायं सर्वतोऽभिनिजञ्चिरे ॥ १८ ॥

स्पर्शानिव प्रहारांस्तान्वेदयानो न विव्यथे ।
ऋषभं तु महावेगं बाहुभ्यां परिष्वजे ॥ १९ ॥

कुम्भकर्णभुजाभ्यां तु पीडितो वानरर्षभः ।
निपपातर्षभो भीमः प्रमुखागतशोणितः ॥ २० ॥

मुष्टिना शरभं हत्वा जानुना नीलमाहवे ।
आजघान गवाक्षं च तलेनेन्द्ररिपुस्तदा ॥ २१ ॥

दत्तप्रहरव्यथिता मुमुहुः शोणितोक्षिताः ।
निपेतुस्ते तु मेदिन्यां निकृता इव किंशुकाः ॥ २२ ॥

तेषु वानरमुख्येषु पतितेषु महात्मसु ।
 वानराणां सहस्राणि कुम्भकर्णं प्रदुद्रुवुः ॥ २३ ॥
 तं शैलमिव शैलाभाः सर्वे तु भ्रवगर्षभाः ।
 समारुह्य समुत्पत्य ददंशुश्च महाबलाः ॥ २४ ॥
 तं नखैर्दशनैश्चापि मुष्टिभिर्जानुभिस्तथा ।
 कुम्भकर्णं महाकायं ते जघ्नुः भ्रवगर्षभाः ॥ २५ ॥
 स वानरसहस्रैस्तैराचितः पर्वतोपमः ।
 रराज राक्षसव्याघ्रो गिरिरात्मरुहैरिव ॥ २६ ॥
 बाहुभ्यां वानरान्सर्वान्प्रगृह्य स महाबलः ।
 भक्षयामास सङ्क्रुद्धो गरुडः पन्नगानिव ॥ २७ ॥
 प्रक्षिप्ताः कुम्भकर्णेन वक्त्रे पातालसंनिभे ।
 नासा पुटाभ्यां निर्जग्मुः कर्णाभ्यां चैव वानराः ॥ २८ ॥
 भक्षयन्भृशसङ्क्रुद्धो हरीन्पर्वतसंनिभः ।
 बभञ्ज वानरान्सर्वान्सङ्क्रुद्धो राक्षसोत्तमः ॥ २९ ॥
 मांसशोणितसङ्क्रेदां भूमिं कुर्वन्स राक्षसः ।
 चचार हरिसैन्येषु कालाग्निरिव मूर्च्छितः ॥ ३० ॥
 वज्रहस्तो यथा शक्रः पाशहस्त इवान्तकः ।
 शूलहस्तो बभौ तस्मिन्कुम्भकर्णो महाबलः ॥ ३१ ॥
 यथा शुष्काण्यरण्यानि ग्रीष्मे दहति पावकः ।
 तथा वानरसैन्यानि कुम्भकर्णो विनिर्दहत् ॥ ३२ ॥
 ततस्ते वध्यमानास्तु हतयूथा विनायकाः ।
 वानरा भयसंविग्ना विनेदुर्विस्वरं भृशम् ॥ ३३ ॥
 अनेकशो वध्यमानाः कुम्भकर्णेन वानराः ।
 राघवं शरणं जग्मुर्व्यथिताः खिन्नचेतसः ॥ ३४ ॥
 तमापतन्तं सम्प्रेक्ष्य कुम्भकर्णं महाबलम् ।
 उत्पपात तदा वीरः सुग्रीवो वानराधिपः ॥ ३५ ॥
 स पर्वताग्रमुत्क्षिप्य समाविध्य महाकपिः ।
 अभिदुद्राव वेगेन कुम्भकर्णं महाबलम् ॥ ३६ ॥
 तमापतन्तं सम्प्रेक्ष्य कुम्भकर्णः भ्रवङ्गमम् ।
 तस्थौ विवृतसर्वाङ्गो वानरेन्द्रस्य संमुखः ॥ ३७ ॥
 कपिशोणितदिग्धाङ्गं भक्षयन्तं महाकपीन् ।

कुम्भकर्णं स्थितं दृष्ट्वा सुग्रीवो वाक्यमब्रवीत् ॥ ३८ ॥
 पातिताश्च त्वया वीराः कृतं कर्म सुदुष्करम् ।
 भक्षितानि च सैन्यानि प्राप्तं ते परमं यशः ॥ ३९ ॥
 त्यज तद्धानरानीकं प्राकृतैः किं करिष्यसि ।
 सहस्वैकं निपातं मे पर्वतस्यास्य राक्षस ॥ ४० ॥
 तद्वाक्यं हरिराजस्य सत्त्वधैर्यसमन्वितम् ।
 श्रुत्वा राक्षसशार्दूलः कुम्भकर्णोऽब्रवीद्वचः ॥ ४१ ॥
 प्रजापतेस्तु पौत्रस्त्वं तथैवर्क्षरजःसुतः ।
 श्रुतपौरुषसम्पन्नस्तस्माद्गर्जसि वानर ॥ ४२ ॥
 स कुम्भकर्णस्य वचो निशम्य
 व्याविध्य शैलं सहसा मुमोच ।
 तेनाजघानोरसि कुम्भकर्णं
 शैलेन वज्राशनिसंनिभेन ॥ ४३ ॥
 तच्छैलशृङ्गं सहसा विकीर्णं
 भुजान्तरे तस्य तदा विशाले ।
 ततो विषेदुः सहसा भ्रवङ्गमा
 रक्षोगणाश्चापि मुदा विनेदुः ॥ ४४ ॥
 स शैलशृङ्गाभिहतश्चुकोप
 ननाद कोपाच्च विवृत्य वक्त्रम् ।
 व्याविध्य शूलं च तडित्प्रकाशं
 चिक्षेप हर्यृक्षपतेर्वधाय ॥ ४५ ॥
 तत्कुम्भकर्णस्य भुजप्रविद्धं
 शूलं शितं काञ्चनदामजुष्टम् ।
 क्षिप्रं समुत्पत्य निगृह्य दोभ्यां
 बभञ्ज वेगेन सुतोऽनिलस्य ॥ ४६ ॥
 कृतं भारसहस्रस्य शूलं कालायसं महत् ।
 बभञ्ज जनौमारोप्य प्रहृष्टः भ्रवगर्षभः ॥ ४७ ॥
 स तत्तदा भग्नमवेक्ष्य शूलं
 चुकोप रक्षोऽधिपतिर्महात्मा ।
 उत्पात्य लङ्कामलयात्स शृङ्गं
 जघान सुग्रीवमुपेत्य तेन ॥ ४८ ॥
 स शैलशृङ्गाभिहतो विसंज्ञः
 पपात भूमौ युधि वानरेन्द्रः ।
 तं प्रेक्ष्य भूमौ पतितं विसंज्ञं

नेदुः प्रहृष्टा युधि यातुधानाः ॥ ४९ ॥

तमभ्युपेत्याद्भुतघोरवीर्यं
स कुम्भकर्णो युधि वानरेन्द्रम् ।
जहार सुग्रीवमभिप्रगृह्य
यथानिलो मेघमतिप्रचण्डः ॥ ५० ॥

स तं महामेघनिकाशरूपम्
उत्पाद्य गच्छन्युधि कुम्भकर्णः ।
रराज मेरुप्रतिमानरूपो
मेरुर्यथात्युच्छ्रितघोरशृङ्गः ॥ ५१ ॥

ततः समुत्पाद्य जगाम वीरः
संस्तूयमानो युधि राक्षसेन्द्रैः ।
शृण्वन्ननादं त्रिदशालयानां
ऋवङ्गराजग्रहविस्मितानाम् ॥ ५२ ॥

ततस्तमादाय तदा स मेने
हरीन्द्रमिन्द्रोपममिन्द्रवीर्यः ।
अस्मिन्हृते सर्वमिदं हृतं स्यात्
सराघवं सैन्यमितीन्द्रशत्रुः ॥ ५३ ॥

विद्वृतां वाहिनीं दृष्ट्वा वानराणां ततस्ततः ।
कुम्भकर्णेन सुग्रीवं गृहीतं चापि वानरम् ॥ ५४ ॥

हनूमांश्चिन्तयामास मतिमान्मारुतात्मजः ।
एवं गृहीते सुग्रीवे किं कर्तव्यं मया भवेत् ॥ ५५ ॥

यद्वै न्याय्यं मया कर्तुं तत्करिष्यामि सर्वथा ।
भूत्वा पर्वतसङ्काशो नाशयिष्यामि राक्षसं ॥ ५६ ॥

मया हते संयति कुम्भकर्णे
महाबले मुष्टिविशीर्णदेहे ।
विमोचिते वानरपार्थिवे च
भवन्तु हृष्टाः प्रवगाः समग्राः ॥ ५७ ॥

अथ वा स्वयमप्येष मोक्षं प्राप्स्यति पार्थिवः ।
गृहीतोऽयं यदि भवेत्त्रिदशैः सासुरोरगैः ॥ ५८ ॥

मन्ये न तावदात्मानं बुध्यते वानराधिपः ।
शैलप्रहाराभिहतः कुम्भकर्णेन संयुगे ॥ ५९ ॥

अयं मुहूर्तात्सुग्रीवो लब्धसंज्ञो महाहवे ।
आत्मनो वानराणां च यत्पथ्यं तत्करिष्यति ॥ ६० ॥

मया तु मोक्षितस्यास्य सुग्रीवस्य महात्मनः ।

अप्रीतश्च भवेत्कष्टा कीर्तिनाशश्च शाश्वतः ॥ ६१ ॥

तस्मान्मुहूर्तं काङ्क्षिष्ये विक्रमं पार्थिवस्य नः ।
भिन्नं च वानरानीकं तावदाश्वासयाम्यहम् ॥ ६२ ॥

इत्येवं चिन्तयित्वा तु हनूमान्मारुतात्मजः ।
भूयः संस्तम्भयामास वानराणां महाचमूम् ॥ ६३ ॥

स कुम्भकर्णोऽथ विवेश लङ्कां
स्फुरन्तमादाय महाहरिं तम् ।
विमानचर्यागृहगोपुरस्थैः
पुष्पाग्यवर्षैरवकीर्यमाणः ॥ ६४ ॥

ततः स संज्ञामुपलभ्य कृच्छ्राद्
बलीयसस्तस्य भुजान्तरस्थः ।
अवेक्षमाणः पुरराजमार्गं
विचिन्तयामास मुहुर्महात्मा ॥ ६५ ॥

एवं गृहीतेन कथं नु नाम
शक्यं मया सम्प्रति कर्तुमद्य ।
तथा करिष्यामि यथा हरीणां
भविष्यतीष्टं च हितं च कार्यम् ॥ ६६ ॥

ततः कराग्रैः सहसा समेत्य
राजा हरीणाममरेन्द्रशत्रोः ।
नखैश्च कर्णो दशनैश्च नासां
ददंश पार्श्वेषु च कुम्भकर्णम् ॥ ६७ ॥

स कुम्भकर्णो हृतकर्णनासो
विदारितस्तेन विमर्दितश्च ।
रोषाभिभूतः क्षतजार्द्रगात्रः
सुग्रीवमाविध्य पिपेष भूमौ ॥ ६८ ॥

स भूतले भीमबलाभिपिष्टः
सुरारिभिस्तैरभिहन्यमानः ।
जगाम खं वेगवदभ्युपेत्य
पुनश्च रामेण समाजगाम ॥ ६९ ॥

कर्णनासा विहीनस्य कुम्भकर्णो महाबलः ।
रराज शोणितोत्सिक्तो गिरिः प्रस्रवणैरिव ॥ ७० ॥

ततः स पुर्याः सहसा महात्मा
निष्क्रम्य तद्वानरसैन्यमुग्रम् ।
बभक्ष रक्षो युधि कुम्भकर्णः
प्रजा युगान्ताग्निरिव प्रदीप्तः ॥ ७१ ॥

बुभुक्षितः शोणितमांसगृध्रुः
 प्रविश्य तद्वानरसैन्यमुग्रम् ।
 चखाद रक्षांसि हरीन्पशाचान्
 ऋक्षांश्च मोहाद्युधि कुम्भकर्णः ॥ ७२ ॥
 एकं द्वौ व्रीन्बहून्क्रुद्धो वानरान्सह राक्षसैः ।
 समादायैकहस्तेन प्रचिक्षेप त्वरन्मुखे ॥ ७३ ॥
 सम्प्रस्रवंस्तदा मेदः शोणितं च महाबलः ।
 वध्यमानो नगेन्द्राग्रैर्भक्षयामास वानरान् ।
 ते भक्ष्यमाणा हरयो रामं जग्मुस्तदा गतिम् ॥ ७४ ॥
 तस्मिन्काले सुमित्रायाः पुत्रः परबलार्दनः ।
 चकार लक्ष्मणः क्रुद्धो युद्धं परपुरञ्जयः ॥ ७५ ॥
 स कुम्भकर्णस्य शराञ्शरीरे सप्त वीर्यवान् ।
 निचखानाददे चान्यान्विससर्ज च लक्ष्मणः ॥ ७६ ॥
 अतिक्रम्य च सौमित्रिं कुम्भकर्णो महाबलः ।
 राममेवाभिदुद्राव दारयन्निव मेदिनीम् ॥ ७७ ॥
 अथ दाशरथी रामो रौद्रमस्त्रं प्रयोजयन् ।
 कुम्भकर्णस्य हृदये ससर्ज निशिताञ्शरान् ॥ ७८ ॥
 तस्य रामेण विद्धस्य सहसाभिप्रधावतः ।
 अङ्गारमिश्राः क्रुद्धस्य मुखान्निश्चेरुर्चिषः ॥ ७९ ॥
 तस्योरसि निमग्नाश्च शरा बहिण्वासासः ।
 हस्ताञ्चास्य परिभ्रष्टा पपातोव्यां महागदा ॥ ८० ॥
 स निरायुधमात्मानं यदा मेने महाबलः ।
 मुष्टिभ्यां चारणाभ्यां च चकार कदनं महत् ॥ ८१ ॥
 स बाणैरतिविद्धाङ्गः क्षतजेन समुक्षितः ।
 रुधिरं परिसुस्राव गिरिः प्रस्रवणानिव ॥ ८२ ॥
 स तीव्रेण च कोपेन रुधिरेण च मूर्च्छितः ।
 वानरान्नाक्षसानृक्षान्खादन्विपरिधावति ॥ ८३ ॥
 तस्मिन्काले स धर्मात्मा लक्ष्मणो राममब्रवीत् ।
 कुम्भकर्णवधे युक्तो योगान्परिमृशन्बहून् ॥ ८४ ॥
 नैवायं वानरान्नाजन्न विजानाति राक्षसान् ।
 मत्तः शोणितगन्धेन स्वान्परांश्चैव खादति ॥ ८५ ॥
 साध्वेनमधिरोहन्तु सर्वतो वानरर्षभाः ।

यूथपाञ्च यथामुख्यास्तिष्ठन्त्वस्य समन्ततः ॥ ८६ ॥
 अप्ययं दुर्मतिः काले गुरुभारप्रपीडितः ।
 प्रपतन्नाक्षसो भूमौ नान्यान्हन्यात्प्रवङ्गमान् ॥ ८७ ॥
 तस्य तद्वचनं श्रुत्वा राजपुत्रस्य धीमतः ।
 ते समारुरुहुर्हृष्टाः कुम्भकर्णं प्रवङ्गमाः ॥ ८८ ॥
 कुम्भकर्णस्तु सङ्क्रुद्धः समारूढः प्रवङ्गमैः ।
 व्यधूनयत्तान्वेगेन दुष्टहस्तीव हस्तिपान् ॥ ८९ ॥
 तान्दृष्ट्वा निर्धूतान्नामो रुष्टोऽयमिति राक्षसः ।
 समुत्पपात वेगेन धनुरुत्तममाददे ॥ ९० ॥
 स चापमादाय भुजङ्गकल्पं
 दृढज्यमुग्रं तपनीयचित्रम् ।
 हरीन्समाश्वास्य समुत्पपात
 रामो निबद्धोत्तमतूणवाणः ॥ ९१ ॥
 स वानरगणैस्तैस्तु वृतः परमदुर्जयः ।
 लक्ष्मणानुचरो रामः सम्प्रतस्थे महाबलः ॥ ९२ ॥
 स ददर्श महात्मानं किरीटिनमरिन्दमम् ।
 शोणितास्रुतसर्वाङ्गं कुम्भकर्णं महाबलम् ॥ ९३ ॥
 सर्वान्समभिधावन्तं यथारुष्टं दिशा गजम् ।
 मार्गमाणं हरीन्क्रुद्धं राक्षसैः परिवारितम् ॥ ९४ ॥
 विन्ध्यमन्दरसङ्काशं काञ्चनाङ्गदभूषणम् ।
 स्रवन्तं रुधिरं वक्त्राद्वर्षमेघमिवोत्थितम् ॥ ९५ ॥
 जिह्वया परिलिह्यन्तं शोणितं शोणितोक्षितम् ।
 मृद्वन्तं वानरानीकं कालान्तकयमोपमम् ॥ ९६ ॥
 तं दृष्ट्वा राक्षसश्रेष्ठं प्रदीप्तानलवर्चसं ।
 विस्फारयामास तदा कार्मुकं पुरुषर्षभः ॥ ९७ ॥
 स तस्य चापनिर्घोषात्कुपितो नैरृतर्षभः ।
 अमृष्यमाणस्तं घोषमभिदुद्राव राघवम् ॥ ९८ ॥
 ततस्तु वातोद्धतमेघकल्पं
 भुजङ्गराजोत्तमभोगबाहुम् ।
 तमापतन्तं धरणीधराभम्
 उवाच रामो युधि कुम्भकर्णम् ॥ ९९ ॥
 आगच्छ, रक्षोऽधिपमा विषादम्

अवस्थितोऽहं प्रगृहीतचापः ।
 अवेहि मां शक्रसपत्न रामम्
 अयं मुहूर्ताद्भविता विचेताः ॥ १०० ॥
 रामोऽयमिति विज्ञाय जहास विकृतस्वनम् ।
 पातयन्निव सर्वेषां हृदयानि वनौकसाम् ॥ १०१ ॥
 प्रहस्य विकृतं भीमं स मेघस्वनितोपमम् ।
 कुम्भकर्णो महातेजा राघवं वाक्यमब्रवीत् ॥ १०२ ॥
 नाहं विराधो विज्ञेयो न कबन्धः खरो न च ।
 न वाली न च मारीचः कुम्भकर्णोऽहमागतः ॥ १०३ ॥
 पश्य मे मुद्गरं घोरं सर्वकालायसं महत् ।
 अनेन निर्जिता देवा दानवाश्च मया पुरा ॥ १०४ ॥
 विकर्णनास इति मां नावज्ञातुं त्वमर्हसि ।
 स्वल्पापि हि न मे पीडा कर्णनासाविनाशनात् ॥ १०५ ॥
 दर्शयेक्ष्वाकुशार्दूल वीर्यं गात्रेषु मे लघु ।
 ततस्त्वां भक्षयिष्यामि दृष्टपौरुषविक्रमम् ॥ १०६ ॥
 स कुम्भकर्णस्य वचो निशम्य
 रामः सुपुङ्गान्विससर्ज बाणान् ।
 तैराहतो वज्रसमप्रवेगैर्
 न चुक्षुभे न व्यथते सुरारिः ॥ १०७ ॥
 यैः सायकैः सालवरा निकृता
 वाली हतो वानरपुङ्गवश् च ।
 ते कुम्भकर्णस्य तदा शरीरं
 वज्रोपमा न व्यथयां प्रचक्रुः ॥ १०८ ॥
 स वारिधारा इव सायकांस्तान्
 पिवञ्जशरीरेण महेन्द्रशत्रुः ।
 जघान रामस्य शरप्रवेगं
 व्याविध्य तं मुद्गरमुग्रवेगम् ॥ १०९ ॥
 ततस्तु रक्षः क्षतजानुलिप्तं
 वित्रासनं देवमहाचमूनाम् ।
 व्याविध्य तं मुद्गरमुग्रवेगं
 विद्रावयामास चमूं हरीणाम् ॥ ११० ॥
 वायव्यमादाय ततो वरास्त्रं
 रामः प्रचिक्षेप निशाचराय ।
 समुद्गरं तेन जहार बाहुं

स कृत्तबाहुस्तुमुलं ननाद ॥ १११ ॥
 स तस्य बाहुर्गिरिशृङ्गकल्पः
 समुद्गरो राघवबाणकृत्तः ।
 पपात तस्मिन्हरिराजसैन्ये
 जघान तां वानरवाहिनीं च ॥ ११२ ॥
 ते वानरा भग्नहृतावशेषाः
 पर्यन्तमाश्रित्य तदा विषण्णाः ।
 प्रवेपिताङ्गा ददृशुः सुघोरं
 नरेन्द्ररक्षोऽधिपसंनिपातम् ॥ ११३ ॥
 स कुम्भकर्णोऽस्त्रनिकृत्तबाहुर्
 महान्निकृत्ताग्र इवाचलेन्द्रः ।
 उत्पाटयामास करेण वृक्षं
 ततोऽभिदुद्राव रणे नरेन्द्रम् ॥ ११४ ॥
 तं तस्य बाहुं सह सालवृक्षं
 समुद्यतं पन्नगभोगकल्पम् ।
 ऐन्द्रास्त्रयुक्तेन जहार रामो
 बाणेन जाम्बूनदचित्रितेन ॥ ११५ ॥
 स कुम्भकर्णस्य भुजो निकृत्तः
 पपात भूमौ गिरिसनिकाशः ।
 विवेष्टमानो निजघान वृक्षाञ्
 शैलाञ्जिलावानरराक्षसांश् च ॥ ११६ ॥
 तं छिन्नबाहुं समवेक्ष्य रामः
 समापतन्तं सहसा नदन्तम् ।
 द्वावर्धचन्द्रौ निशितौ प्रगृह्य
 चिच्छेद पादौ युधि राक्षसस्य ॥ ११७ ॥
 निकृत्तबाहुर्विनिकृत्तपादो
 विदार्य वक्त्रं वडवामुखाभम् ।
 दुद्राव रामं सहसाभिगर्जन्
 राहुर्यथा चन्द्रमिवान्तरिक्षे ॥ ११८ ॥
 अपूरयत्तस्य मुखं शिताग्रै
 रामः शरैर्हेमपिनद्धपुङ्खैः ।
 स पूर्णवक्त्रो न शशाक वक्तुं
 चुकूज कृच्छ्रेण मुमोह चापि ॥ ११९ ॥
 अथाददे सूर्यमरीचिकल्पं
 स ब्रह्मदण्डान्तककालकल्पम् ।
 अरिष्टमैन्द्रं निशितं सुपुङ्गं

रामः शरं मारुततुल्यवेगम् ॥ १२० ॥

तं वज्रजाम्बूनदचारुपुङ्खं
प्रदीप्तसूर्यज्वलनप्रकाशम् ।
महेन्द्रवज्राशनितुल्यवेगं
रामः प्रचिक्षेप निशाचराय ॥ १२१ ॥

स सायको राघवबाहुचोदितो
दिशः स्वभासा दश सम्प्रकाशयन् ।
विधूमवैश्वानरदीप्तदर्शनो
जगाम शक्राशनितुल्यविक्रमः ॥ १२२ ॥

स तन्महापर्वतकूटसंनिभं
विवृत्तदंष्ट्रं चलचारुकुण्डलम् ।
चकर्त रक्षोऽधिपतेः शिरस्तदा
यथैव वृत्रस्य पुरा पुरन्दरः ॥ १२३ ॥

तद्रामबाणाभिहतं पपात
रक्षःशिरः पर्वतसनिकाशम् ।
बभञ्ज चर्यागृहगोपुराणि
प्राकारमुच्चं तमपातयच्च ॥ १२४ ॥

तच्चातिकायं हिमवत्प्रकाशं
रक्षस्तदा तोयनिधौ पपात ।
ग्राहान्महामीनचयान्भुजङ्गमान्

ममर्द भूमिं च तथा विवेश ॥ १२५ ॥

तस्मिर्हृते ब्राह्मणदेवशत्रौ
महाबले संयति कुम्भकर्णे ।
चचाल भूर्भूमिधराश् च सर्वे
हर्षाच्च देवास्तुमुलं प्रणेदुः ॥ १२६ ॥

ततस्तु देवर्षिमहर्षिपन्नगाः
सुराश्च भूतानि सुपर्णगुह्यकाः ।
सयक्षगन्धर्वगणा नभोगताः
प्रहर्षिता राम पराक्रमेण ॥ १२७ ॥

प्रहर्षमीयुर्बहवस्तु वानराः
प्रबुद्धपद्मप्रतिमैरिवाननैः ।
अपूजयन्नाघवमिष्टभागिनं
हते रिपौ भीमबले दुरासदे ॥ १२८ ॥

स कुम्भकर्णं सुरसैन्यमर्दनं
महत्सु युद्धेष्वपराजितश्रमम् ।
ननन्द हत्वा भरताग्रजो रणे
महासुरं वृत्रमिवामराधिपः ॥ १२९ ॥

The files in this directory are revised versions of the digital files produced by Professor Muneo Tokunaga, Kyoto University, and copyrighted by him. I am grateful to Professor Tokunaga for his agreement to this use of his original files and for permitting the revised versions to be made publicly available.

Dr J. D. Smith ; email: jds10@cam.ac.uk ; <http://bombay.oriental.cam.ac.uk/index.html>

ITRANS conversion questions to: avinash@acm.org;

Last updated on March 25, 1998; Send corrections to sanskrit@cheerful.com